

हरियाली के रंग अनेक

जेन वार्नर मल्होत्रा

अमेरिका के विभिन्न समुदाय
कुछ अलग ही अंदाज़ में
मनाते हैं पृथ्वी दिवस।



मक: हरिकर्मान © ए.पी. - डक्यू, डक्यू. की.

विस्कांसिन के सेनेटर गेलॉर्ड नेल्सन ने 1960 के दशक का ज़्यादातर भाग पूरे अमेरिका में भाषण देते और पर्यावरण की रक्षा के लिए कानूनों को लागू करवाने में बिताया। लेकिन, अंत में उन्हें इस बात से निराश होना पड़ा कि राजनेताओं की अधिकांश समय प्रदूषण तथा कीटनाशकों की बढ़ती हुई समस्याओं में कोई दिलचस्पी नहीं थी। सिएटल, वांशिंगटन में 1969 में आयोजित एक सम्मेलन के दौरान नेल्सन ने 'समूह को सिखाओ' बैठकों के आयोजन के विचार की घोषणा की जिसमें सार्वजनिक रुचि के विषय जैसे पर्यावरण के प्रति जागरूकता की चर्चा की जा सके। नेल्सन ने 2005 में अपनी मृत्यु से पहले वांशिंगटन, डी.सी स्थित विल्डरनेस सोसाइटी के लिए तैयार किए गए वक्तव्य में इस विचार पर अपनी शानदार टिप्पणी की: "तार सेवाओं ने इस तट से उस तट तक खबर फैला दी जिसका चमत्कारी प्रभाव पड़ा। सारा काम अपराधियों की धरपकड़ जैसी तेजी से हुआ। देश भर से टेलीग्राम, पत्रों और टेलीफोन से पूछताछ का सिलसिला शुरू हो गया। अमेरिका के निवासियों को अंत तक अपनी बात कहने के लिए एक मंच मिल गया।...भूमि, नदियों, झीलों और हवा के साथ क्या हो रहा था, यह कहने के लिए, और उन्होंने अद्भुत उत्साह के साथ वह सब कुछ कहा।"

बाएं: गेलॉर्ड नेल्सन विस्कॉन्सिन में वर्ष 2001 में समुदाय आधारित पर्यावरण संरक्षण सम्मेलन में।



स्टिन्सन बीच, कैलिफोर्निया
प्रकृति से संबंध कला प्रोग्राम में यह लड़की
रेत पर चित्र बना रही है।

22 अप्रैल 1970 को अमेरिका में जमीनी स्तर के आयोजनों के चलते लाखों लोगों ने पहला पृथ्वी दिवस मनाया। इन आयोजनों को मीडिया ने अभूतपूर्व तरजीह दी और प्रदूषण तथा संरक्षण से संबंधित राजनीतिक कार्रवाई हुई। वर्ष 1970 के अंत तक स्वच्छ हवा कानून बन गया और अमेरिकी पर्यावरण सुरक्षा एजेंसी की स्थापना कर दी गई। इसके बाद 1972 में स्वच्छ जल अधिनियम और 1973 में संकटग्रस्त जातियां अधिनियम सामने आया।

हार्वर्ड में कानून के विद्यार्थी डेनिस हेस ने पहले पृथ्वी दिवस के समन्वय में नेल्सन की सहायता की थी। उन्होंने 1990 में प्रथम अंतरराष्ट्रीय पृथ्वी दिवस का आयोजन किया। लगभग 20 करोड़ लोगों ने विश्व भर में यह दिवस मनाया। इसके बाद हेस ने पृथ्वी दिवस के संस्थागत आधार के रूप में अर्थ डे नेटवर्क की नींव रखी। अब इसकी अपनी वेबसाइट है जिसमें आयोजक अपने आयोजनों का पंजीकरण कराने के साथ ही स्रोत तथा आयोजन के विचार मुफ्त प्राप्त कर सकते हैं। अर्थ डे नेटवर्क के संचार प्रबंधक रैक्वेल गार्सिया के अनुसार इस साइट पर विश्व भर के 7,000 पृथ्वी दिवस आयोजनों का पंजीकरण किया गया। "लेकिन हम जानते हैं कि कार्यक्रमों की असली संख्या इससे बहुत अधिक थी। हमारे अनुमान के अनुसार 2008 में एक अरब लोगों ने किसी न किसी रूप में पृथ्वी दिवस मनाया और हमें आशा है कि 2009 में यह संख्या और भी अधिक बढ़ेगी।"

अमेरिका में इस वर्ष का सबसे बड़ा आयोजन है 'ग्रीन एपल फेस्टिवल' जिसे अर्थ डे नेटवर्क के सहयोग से देश के प्रमुख शहरों में मनाया जाएगा। इसी तरह



जैक पाइन



जैक पाइन

रिट्न्सन वीच

ऊपर: कैलिफ़ोर्निया में जैक पाइन के एक प्रकृति प्रोग्राम में एक परिवार अपने शिल्प "ग्रीन पीस" के साथ।

ऊपर दाएं: प्रकृति संरक्षण के कार्यक्रम में एक प्रतिभागी पत्थर के शिल्प के पास शारीरिक करतब दिखाते हुए।

ऑस्टिन, टेक्सस

दाएं: स्थानीय गैरसरकारी संगठन येलो बाइक्स द्वारा तैयार की गई साइकिलें। यह संगठन टूटी साइकिलों को नए सिरे से ठीक कर उन्हें समुदाय को सौंप देता है। कीट की शक्ल में बनी साइकिल को पृथ्वी दिवस के मौके पर कार्बन शून्य परिवहन साधन के रूप में प्रदर्शित किया गया है।



ऑस्टिन, टेक्सस

अर्थ डे टोक्यो भी एक प्रमुख आयोजन है। इसमें व्याख्यान और संगीत समारोह आयोजित किए जाएंगे तथा मंच पर रिसाइकल किए हुए टैम्पूरा तेल का उपयोग किया जाएगा।

लेकिन जमीनी स्तर पर मूल पृथ्वी दिवस को मनाने की भावना तो छोटे-छोटे नगरों में आयोजित की जाने वाली अनूठी सभाओं में दिखाई देती है। नेल्सन के कहा था, “पृथ्वी दिवस जमीनी स्तर से तुरंत जुड़ जाने के कारण सफल हुआ। हमारे पास तो दो करोड़ प्रदर्शनकारियों और हजारों प्रतिभागी स्कूलों तथा स्थानीय समुदायों को आयोजित करने का न तो समय था, न साधन ही थे। पृथ्वी दिवस से संबंधित यह एक अनोखी बात थी। इसका आयोजन अपने आप हो गया।” नेल्सन की 89 वर्ष की उम्र में मृत्यु हो जाने के चार वर्ष के बाद भी उसके द्वारा शुरू किया गया पृथ्वी दिवस उसी उत्साह से मनाया जा रहा है।

स्टिन्सन बीच, कैलिफ़ोर्निया

शनिवार 18 अप्रैल को अगर आप सैन फ्रांसिस्को से तटीय हाईवे 1 के साथ उत्तर की ओर जा रहे हों तो स्टिन्सन बीच के संकेत के अनुसार आगे बढ़िए। आप को वहां पत्थरों तथा छड़ियों का ढेर मिलेगा। और, हर उम्र के लोग मिल-जुलकर प्राकृतिक कला का काम करते हुए दिखाई देंगे। पर्यावरणीय कलाकार जैक पाइन की अगुवानी में आयोजित इस वार्षिक प्रकृति-के-साथ रचो पृथ्वी दिवस समारोह में लोगों को प्रकृति में आसपास बिखरी हुई प्राकृतिक चीजों की मदद से अस्थायी मूर्ति शिल्प बनाने का सुअवसर मिलता है।

पाइन ने यह आयोजन 2005 में शुरू किया। वह एक ऐसे आयोजन के बारे में विचार कर रहे थे जो उनके ही शब्दों में, “मेरी इस इच्छा के अनुरूप हो कि पृथ्वी दिवस मनाने से न केवल पृथ्वी का सम्मान हो सके बल्कि लंबे समय तक उसका लाभ भी मिलता रहे। पहले तक पर्यावरणीय कलाकार के रूप में काम करने और प्राकृतिक परिस्थितियों में प्राकृतिक सामग्री का उपयोग करके अस्थायी मूर्ति शिल्प बनाने के कारण मैंने व्यक्तिगत रूप से अनुभव कर लिया था कि इस प्रकार के रचनात्मक कार्य से प्रकृति के साथ मज़बूती के साथ जुड़ा जा सकता है। मैं यह भी देख रहा था कि प्रकृति को साथ लेकर सामूहिक रूप से रचनात्मक कार्य करने से लोगों को एक-दूसरे के करीब लाया जा सकता है और उनमें सामूहिक सहयोग की भावना जगाई जा सकती है।”

“...मैंने अचानक अनुभव किया कि मेरे लिए सबसे आदर्श आयोजन वह होगा, जिसमें मैं अग्रणी भूमिका निभाने के साथ-साथ स्वयं भाग भी ले सकूँ- इस तरह मैं बचपन से अपने प्रिय समुद्रतट पर लौटकर सामूहिक रचनात्मक कार्य से पृथ्वी का सम्मान करने के लिए अन्य लोगों को सहयोग देने के लिए आमंत्रित कर सकता हूँ।”

बड़े-बड़े पत्थरों से नाजुक मीनारें बनाते अथवा रेत पर समुद्री शैवालों से सजी रोड़ियां कौतुहल से देखते राहगीरों को भी इस रचनात्मक समुदाय में शामिल होने के लिए आमंत्रित करती हैं। पाइन कहते हैं, “मैं आयोजन के इस पहलू का विशेष रूप से आनंद उठाता हूँ। इस तरह यह संदेश उन लोगों तक भी पहुंच जाता है जिन्होंने शायद पहले तक पृथ्वी दिवस या पर्यावरण अथवा पर्यावरण से जुड़े कार्य को विशेष अहमियत न दी हो।” कुछ प्रतिभागी तो कविता लिखने के लिए प्रेरित हो उठते हैं या कविता सुनाते हैं। कुछ लोग पाइन से अपनी रचना का फोटो खींचने का अनुरोध करते हैं। कुछ और लोग तब तक निर्माण करते रहते हैं जब तक समुद्र या हवा उनकी अद्भुत कृति को धराशायी नहीं कर देती।

जैसे रेत से निर्मित मंडल में पाइन के आयोजन का विषय है नश्वरता। वह कहते

ज्यादा जानकारी के लिए:

गेलोर्ड नेल्सन

<http://wilderness.org/content/gaylord-nelson>

पृथ्वी दिवस नेटवर्क

<http://www.earthday.net/>

जैक पाइन

<http://www.naturesculpture.com/>

ऑस्टिन पृथ्वी दिवस

<http://www.austinearthday.com/index.html>


आपके नज़दीकी थियेटर में?

पृथ्वी दिवस 2009 के अवसर पर डिज्नी की ओर से अमेरिका के थियेट्रों में ‘अर्थ’ फिल्म रिलीज करने की योजना है। डिज्नीनेचर बैनर के तहत यह पहली फिल्म बनाई गई है। बीबीसी की सफल फिल्म सीरीज के साथ ही शूट की गई इस फिल्म की कहानी में प्राणियों के तीन परिवारों का वर्ष भर का जीवन दिखाया गया है ताकि दर्शक हमारे ग्रह के बारे में पूरी निकटता के साथ जानकारी प्राप्त कर सकें।

हालांकि डिज्नी ने अभी तक भारत में इस फिल्म को रिलीज करने की घोषणा नहीं की है लेकिन डीवीडी में प्रकृति से संबंधित अनेक वृत्तचित्र उपलब्ध हैं। हो सकता है पृथ्वी दिवस के अवसर पर फिल्म देखना हर व्यक्ति के लिए पर्यावरण से जुड़ी गतिविधि न हो, लेकिन समूह के रूप में अगर फिल्म देखी जाए तो इससे प्रत्येक कार्बन फुटप्रिंट में कमी होगी। पर्यावरण से संबंधित मुद्दों के बारे में और अधिक जानने तथा प्रकृति से संबंध जोड़ने के लिए फिल्म के इन टाइटलों का पता लगाइए, भले ही आप इन्हें बड़े पर्दे पर देखें:

- एन इंकवनिंगट टूथ (ग्लोबल वार्मिंग पर अल गोर के विचार)
- प्लेनेट अर्थ (बीबीसी नेचर डॉक्यूमेंटरी सीरीज)
- द इलेवंथ ऑवर (ग्लोबल वार्मिंग पर लियोनार्डो डि कैप्रियो के विचार)
- मार्च ऑफ द पेंग्विंस (इंपरर पेंग्विनों का जीवन चक्र)
- विंगड माइग्रेशन (विश्व भर में पक्षी)
- रिवर्स एंड टाइड्स (एंडी गोल्डवर्दी की प्राकृतिक कला)
- द वाइल्ड पैरेट्स ऑफ टेलीग्राफ हिल (शहरी तोते और एक आदमी)
- बराका (दुनिया के बारे में बेलाग बातें और विचार)

एन इनकन्वीनिंगट टूथ और मार्च ऑफ द पेंग्विन्स नई दिल्ली, कोलकाता, चेन्नई और मुंबई के अमेरिकी पुस्तकालयों में उपलब्ध है।



हैं, “एक कलाकार के रूप में यह आपको फल की चिंता न करने और रचना के कर्म का आनंद उठाने का अवसर देता है। मैं इसे कला के रचना कर्म के बाहर, दैनिक जीवन के आचरण के रूप में भी देखता हूँ ताकि हम चीजों की नश्वरता को स्वीकार कर सकें।”

ऑस्टिन, टेक्सास

टेक्सास राज्य की राजधानी की आबादी 700,000 है जिसमें किसानों का साप्ताहिक बाजार लगता है। यह बाजार प्रतिवर्ष पृथ्वी दिवस को एक बड़े उत्सव

ऑस्टिन, टेक्सास

ऑस्टिन पृथ्वी दिवस उत्सव के मौके पर फिर से इस्तेमाल में लाई गई चीजों से बनी कला प्रदर्शित की जाती है। यहां टायरों से बना आर्चवे दिख रहा है जिस पर चढ़ा जा सकता है।



के रूप में मनाता है। इस उत्सव के आयोजक रेंडी जेवर्ट कहते हैं, पर्यावरणीय मामलों का नेतृत्व करने वाले लोग स्थानीय ऑर्गेनिक खाद्य उत्पादन को कार्बन, पर्यावरण हितैषी कार्यों, सामाजिक नेटवर्क तथा सुरक्षा को प्रभावित करने की दिशा में बड़े स्तर पर बदलाव के सामाजिक सरोकार के लिए पहला प्रभावी कदम मानते हैं।" वह इस उत्सव को पर्यावरण हितैषी कलाओं का आयोजन मानते हैं जिसमें नर्तक, संगीतकार, शिल्पी तथा अन्य कलाकार भाग लेते हैं और पर्यावरण से संबंधित मुद्दों को सामने रखते हैं।

इस अवसर पर आयोजक पर्यावरण की जिम्मेदारी को एक मॉडल के रूप में पेश करने का प्रयास करते हैं जैसे संगीत के लिए सौर ऊर्जा चालित

एम्पलीफायरों का प्रयोग और प्लास्टिक की पानी की बोतलों पर पाबंदी। वे फिल्टर किए हुए पानी के बड़े-बड़े जगों तथा कागज से बने कपों का उपयोग करते हैं। यहां तक कि वे बिलबोर्ड कंपनियों द्वारा दान में दिए गए हाईवे पर लगे बड़े आकार के बिलबोर्डों का रिसाइकल करके उपयोग करते हैं।

इस आयोजन में गैर मुनाफे वाले पर्यावरण समूहों और पर्यावरण से जुड़े छोटे व्यापारिक क्षेत्र के लगभग सौ प्रदर्शक भाग लेते हैं। कलात्मक मंडपों को बनाने के लिए रिसाइकल की हुई सामग्री का उपयोग किया जाता है। लोकप्रिय ग्रीन आर्ट किड्स वाले हिस्से में पर्यावरणीय मुद्दों से जुड़ी गतिविधियां आयोजित की जाती हैं जिनमें ग्रेटर ऑस्टिन गारबेज आर्ट्स भी शामिल है। इसमें लोग कचरे

डर्ट केक

पृथ्वी दिवस ही मेरा जन्म दिन भी है, इसलिए मैं इसे सदा मनाती हूं। यहां मैं डर्ट केक बनाने की एक मजेदार विधि बता रही हूं जिसे मेरी मां बनाती है। इसमें भरपूर संसाधित खाद्य होते हैं और यह बहुत स्वादिष्ट होता है। और, जब आप गमले से निकाल कर इसे प्लेट में परोसने लगती हैं तो मेहमान चकित रह जाते हैं।

— जेन मल्होत्रा

सामग्री:

- 1 (550 ग्राम) चॉकलेट सैंडविच कूकीज का पैकेज (जैसे औरियो या डार्क फैंटेसी)। यदि आपके पास यह खास सामग्री न हो तो सिर्फ यह सुनिश्चित करें कि ऊपरी परत मिट्टी की तरह लगे।
- 1/4 कप पिघला हुआ मक्खन
- 1 (220 ग्राम) क्रीम चीज का पैकेज
- 2 कप दूध
- 1 (100 ग्राम) छोटा इंस्टैंट वनीला पुडिंग मिक्स का पैकेज
- 1 (220 ग्राम) टब ऑफ नॉन-डेरी व्हिप्ड टॉपिंग (जैसे कूल व्हिप)

कुकुज का कचूर बना कर अलग रख दें। मक्खन और क्रीम चीज को अच्छी तरह मिलाएं। बड़े आकार के कटोरे में दूध और पुडिंग को अच्छी तरह मिलाएं। फिर उसमें मक्खन, क्रीम चीज का मिश्रण और फेंटा हुआ टॉपिंग डालें। खूब फेंटें ताकि अच्छी तरह मिल जाए। किसी गमले में फाईल की परत चढ़ाकर पहले कुकी क्रंब की परत बनाएं, उसके ऊपर पुडिंग के मिश्रण की परत बनाएं। तब तक परतें बनाते रहें जब तक सबसे ऊपर कुकी क्रंब की परत न बन जाए। उसके ऊपर नकली फूल सजाएं और चिपकने वाली कैंडी के कीड़े बना दें। पृथ्वी दिवस के अवसर पर बच्चों के लिए शानदार व्यंजन तैयार है।



फोटो: हेमा भट्टाचार्य





समाप्त: सुभाष किरकिरी

बाएं: 2008 मैकेनिक्सबर्ग, पेन्सिल्वैनिया पृथ्वी दिवस उत्सव के दौरान बुम्बाडा महिला डोलवादक अपनी कला प्रस्तुत करते हुए।

नीचे: वाशिंगटन, डी.सी. में 1995 में पृथ्वी दिवस समारोह में नेशनल मॉल पर झंडे पर हस्ताक्षर करते बिली ब्रेग। इस झंडे का अनावरण किड्स फॉर ए क्लीन एन्वायरमेंट नामक संगठन ने किया और रंगीन वर्गों वाले इस झंडे को अमेरिका के 49 राज्यों और 18 देशों के बच्चों ने मिलकर बनाया।

से मजेदार चीजें बनाना सीखते हैं। दूध के डिब्बों को बटुओं में बदल दिया जाता है और कूड़े-कचरे से गुड़ियां बनाई जाती हैं।

ऑस्टिन आयोजन से एक ऐसी उत्सवधर्मी रचनात्मकता पैदा होती है जो जेवर्ट के शब्दों में, “हर भाग लेने वाले व्यक्ति के मन में यह भावना भर देती है कि हर सतत विकासशील समुदाय को कैसा होना और दिखना चाहिए।”

मैकेनिक्सबर्ग, पेन्सिल्वैनिया

ग्रामीण पेन्सिल्वैनिया का छोटा कस्बा शनिवार 25 अप्रैल को दूसरा पृथ्वी दिवस मनाने की तैयारियां कर रहा है। वेबसाइट (www.mechanicsburgearthdayfestival.com/) के अनुसार 9,000 की आबादी वाले मैकेनिक्सबर्ग ने अपने समुदाय के जीवन की गुणवत्ता को बढ़ाने और वैश्विक तथा स्थानीय पर्यावरण पहलों के बारे में जागरूकता बढ़ाने के विचार से गत वर्ष से इस उत्सव को मनाना शुरू किया।

उत्सव आयोजक सूसन किसकिस का पालन-पोषण न्यू यॉर्क सिटी में हुआ। वहां उन्हें पृथ्वी दिवस परेड के लिए काम करने में बहुत आनंद आता था। अब नगर में उसकी ऑर्गेनिक कपड़ों की दुकान है और मैकेनिक्सबर्ग तथा आसपास के इलाके में पृथ्वी दिवस मनाने के बारे में उनके अपने विचार हैं।

नीचे बाएं: अवा (बाएं से), जॉन और जेसी टार्नोफ पृथ्वी दिवस के मौके पर सामुदायिक वृक्षारोपण एवं स्वच्छता अभियान के तहत लॉस एंजलिस नदी के किनारे एक पौधा रोपते हुए।

नीचे दाएं: गार्डन सिटी, कैन्सस में चौथी कक्षा के बच्चे स्थानीय चिड़ियाघर द्वारा पृथ्वी दिवस के मौके पर आयोजित मेंढ़क पैर दौड़ का आनंद लेते हुए।



समाप्त: सुभाष किरकिरी

वह कहती हैं, “पहले वर्ष पृथ्वी दिवस उत्सव मैकेनिक्सबर्ग का साल का सबसे बड़ा आयोजन था। इसमें कुछ हजार लोगों ने भाग लिया। हमने अल गोर के क्लाइमेट चेंज प्रोजेक्ट से भी एक व्यक्ति को व्याख्यान देने के लिए आमंत्रित किया जिसे काफी सराहा गया।” इस वर्ष की गतिविधियों में ग्रीन फिल्म फेस्टिवल भी शामिल है जिसमें विश्व भर से फिल्म निर्माताओं ने अपनी पर्यावरण हितैषी संदेश देने वाली फिल्में भेजी हैं। इसके अलावा उत्सव में संगीतकार, स्थानीय ऑर्गेनिक फार्म और विक्रेता भी भाग लेंगे जो कुछ-न-कुछ पर्यावरण मित्र गतिविधि प्रस्तुत करेंगे। इस अवसर पर कचरे से बनाए गए बेहतर उत्पादों की भी बिक्री की जाएगी। कपड़े की कतरनों से

बनाई हुई स्कर्ट इसका एक उदाहरण है।

उत्सव में भाग लेने वालों में अनेक लोग ऐसे हैं जो पहले से ही पर्यावरण के प्रति जागरूक हैं और इस बारे में और अधिक जानना चाहते हैं। काफी लोग ऐसे भी हैं जो उत्सव का आनंद उठाने के लिए आते हैं और पर्यावरण से संबंधित मुद्दों के महत्व के बारे में जानकारी लेकर लौटते हैं। किसकिस कहती हैं, “लोग उत्सव देखने आते हैं और यह संदेश लेकर लौटते हैं कि एक छोटे से परिवर्तन से कितना अंतर आ सकता है।” एक व्यक्ति कितना असर डाल सकता है, इसका उदाहरण स्वयं किसकिस है। वह कहती हैं, “हम चाहे कहीं भी रहें, पर्यावरण की देखभाल करना हमारे लिए अत्यधिक महत्वपूर्ण है। छोटे से स्तर पर काम शुरू करें।” उनका सुझाव है, “दस या बीस मित्रों के समूह के साथ पृथ्वी दिवस मनाएं। अगले वर्ष यह बहुत बड़ा समूह हो जाएगा और उसके बाद यह जागरूकता विश्व भर में फैल जाएगी।”

जेन वार्नर मल्होत्रा स्वतंत्र लेखिका हैं और वाशिंगटन डी.सी. में रहती हैं।

